



TRIBUNAL GĦAL TALBIET ŻĠĦAR

ĠUDIKATUR

AVV. DR. ILONA SCHEMBRI

LL.B., LL.D., LL.M. (Lond.), Ph.D. (Birm.)

Udjenza tat-9 ta' Lulju 2024

Talba nru. 319/2024 IS

RG ALTERNATIVES LIMITED (C 54935)

VERSUS

SIMON BORG (I.D. 97569 (M))

IT-TRIBUNAL,

Ra illi b'Avviż tat-Talba ippreżentat fit-22 ta' Novembru 2024 (a fol. 3 et seq), is-soċjeta' attriċi talbet l-ammont ta' seba' mija u tnejn u sittin Ewro u wiehed u sittin ċenteżmi tal-Ewro (Eur 762.61) rappreżentanti oġġetti u materjal li l-konvenut xtara mingħand is-soċjeta' attriċi fuq ordni tal-istess konvenut bl-ispejjeż u bl-imgħax.

Ra d-digriet ta' dan it-Tribunal tat-28 ta' Novembru 2024 fejn is-soċjeta' attriċi għet awtorizzata ttipproċedi bin-notifika tal-konvenut (a fol. 7 u 8).

Ra illi l-konvenut gie debitament notifikat bil-proċedura tal-affissjoni fl-14 ta' Marzu 2025 (a fol. 16).

Ra illi saret ukoll fil-kompletezza tagħha il-proċedura tal-affissjoni u pubblikazzjoni mis-soċjeta' attriċi.

Ra illi l-konvenut ma ppreżenta ebda risposta u/jew kontro-talba u anqas deher għas-seduta wara li gie innotifikata b'dan illi waqa' fi stat ta' kontumacija.

Ra illi s-soċjeta' attriċi ippreżentat il-kapitoli fil-konfront tal-konvenut (a fol. 26).

Ra illi saret seduta oħra fid-9 ta' Ġunju 2025 għas-subizzjoni tal-konvenut b'dan illi l-konvenut għal darb'oħra naqas milli jidher (a fol. 42).

Ra l-atti proċesswali.

Ra illi din il-kawża tħalliet għas-sentenza.

Ikkunsidra

Dan it-Tribunal irid jiddiskuti l-kontumacija tal-konvenut, il-preżentata tal-kapitolu fil-konfront tal-konvenut u anke l-evidenza ippreżentata mis-soċjeta' attriċi sabiex ikun jista' jikkonkludi jekk it-talba tas-soċjeta' attriċi tistax tkun milqugħa jew le, u dan fuq bażi ta' probabbilita' hekk kif titlob il-Liġi fil-kamp ċivili.

Il-Kontumacija tal-Konvenut

Hekk kif għadu ġie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għas-seduta wara li ġie innotifikat b'dan illi waqa' fi stat ta' kontumacija.

It-Tribunal josserva illi l-kontumacija waħedha ma titqiesx bħala ammissjoni tat-talba tas-soċjeta' attriċi da parti l-konvenut izda kontestazzjoni ta' l-istess. Għalkemm il-konvenut baqa' kontumaci, dan ma jfissirx li huwa abbanduna kull eċċezzjoni li seta' jagħmel fil-kawża u ammetta id-domandi. F'każ ta' kontumacija jibqa' l-oneru fuq is-soċjeta' attriċi li tressaq provi sal-grad ta' probabbilita' u li tressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumacija tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit-22 ta' Ġunju 2005:

"huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bħala li hu abbanduna kull eccezzjoni li seta' jagħti fil-kawża u ammetta d-domanda. Sta għall-gudikant li jeżamina jekk it-talba hix ġustifikata, independentement mill-kontumacija tal-konvenut. Vide Kollez. Vol. XXIX P III p 35"

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

"Illi fl-ahharnett irid jingħad illi skond il-gurisprudenza tal-Qrati tagħna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista'

taqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese moghtija fil-31 ta' Jannar 1991:

“Il-Qorti m'għandhiex tissolleva eccezzjonijiet li mhix awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni Pubblika. Għaliex altrimenti tinholq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;””

L-istitut tal-kontumaċja hu intiż biss sabiex irażżan l-atteggjament tal-kontumaċja u disprezz da parti ta' min gie citat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deċiża mill-Prim' Awla fil-31 ta' Jannar 2003).

Il-Kapitolu

Dan it-Tribunal ukoll jirrileva illi il-fatt illi gie pprezentat kapitolu fil-konfront tal-konvenut u dikjarat mistqarr ma jfissirx illi tali prova hija biżżejjed sabiex tali Tribunal ikun jista' jsib ħtija tal-konvenut. Fil-fatt, *“mill-Qorti ta' l-Appell kolleggjali fil-kawza in re **James Trapani et v. Vincent Cilia** (28 ta' April 2000), “il-kapitoli jitqiesu konfessati però dan ma jfisserx li l-Qorti kienet obbligata toqghod fuq dik il-prezunta ammissjoni. Dik il prova kellha tigi evalwata u meqjusa flimkien ma' kull prova ohra li sa dak l-istadju setghet kienet diga' prodotta quddiem il-Qorti. Dan għaliex kif gja' nghad is-subizzjoni setghet tintalab f'kull parti tal-procedura.”*¹

L-Azzjoni tas-Socjeta' Attrici

Mill-provi u xhieda prodotti jidher ċar x'kienet ir-relazzjoni bejn is-soċjeta' attrici u l-konvenut. Jidher fatt mhux kontestat illi l-konvenut xtara oġġetti mingħand is-soċjeta' attrici, u dan skond il-kopja tal-invoices li jinsabu a fol. 4 sa 6 u 31 sa 33 kif ukoll skond ix-xhieda dettaljata ta' Kenneth Turner tas-26 ta' Mejju 2025 li wkoll ipprezenta diversi dokumenti f'dan ir-rigward (a fol. 27 sa 40).

Dan it-Tribunal jaċċenna illi l-Artikoli 558 sa 562 tal-Kodiċi ta' Organizzazzjoni u Procedura Ċivili, Kap. 12 tal-Liġijiet ta' Malta jirregolaw bis-sħiħ kif il-partijiet fil-kawza għandhom iressqu l-provi tagħhom.

Dan it-Tribunal jirrileva illi l-applikazzjoni tal-Artikolu 562 tal-Kodiċi ta' Organizzazzjoni u Procedura Ċivili ma jistax ikun injorat mis-soċjeta' attrici, u liema Artikolu jipprovdi illi

¹ VODAFONE MALTA LIMITED ILLUM EPIC COMMUNICATIONS LIMITED [REG. NRU. C-10865] VERSUS ASHLEY JOHN GALEA [K.I. NRU. 393006L], 30 ta' Mejju 2022, Tribunal Għal Talbiet Żgħar, Ref.: 308/2021

“Bla hsara ta’ kull dispożizzjoni oħra tal-liġi, l-obbligu tal-prova ta’ fatt imiss dejjem lil min jallegah.” Dan it-Tribunal jagħraf ukoll l-applikazzjoni tal-Artikolu 559 tal-Imsemmi Kodiċi illi jipprovdi illi “Il-qorti għandha fil-kazijiet kollha tordna li ssirilha l-aħjar prova li l-parti tista’ jgħib.” Tali Artikolu kien hekk diskuss mill-Qorti diversement presjeduta fejn il-Qorti diversement presjeduta irriteriet diversi drabi, fosthom fis-sentenza **Anthony Xerri (K.I. nru. 209398M) (‘ir-rikorrent’) vs. Claudette Spencer (K.I. nru. 307378M) u Domnic Spencer (K.I. nru. 443400L) (‘l-intimati’)**² illi “mad-daqqa t’għajn għalhekk huwa ċar illi l-obbligu li għandu parti f’kawża mhuwiex illi jgħib l-aqwa prova iżda li jgħib l-aqwa prova **li jista’ jgħib**.” L-istess qal it-Tribunal diversement presjedut fejn fis-sentenza **DANIEL ZAMMIT VERSUS ROCCO BARTOLUCCIO**³ ikkonkluda illi “dak li hu importanti għal-legislatur Malti huwa li l-prova (testimonjali u/jew dokumentarja) tkun wahda rilevanti għall-kaz trattat u li l-istess tkun l-aħjar wahda li l-parti tista’ toffri jew tressaq.” B’dan illi tali Artikolu pero’ ma jistax jinftiehem illi t-Tribunal irid jidderiġi lill-partijiet xi provi jressqu għaliex tali komputu huwa biss tal-partijiet tal-kawża għaliex inkella it-Tribunal ikun qed iżomm ma’ parti jew oħra ingustament u b’dan illi dan it-Tribunal jista’ biss imbagħad iħares lejn tali provi mingħajr ma jippreġudika d-dritt ta’ xi parti jew oħra.

Għaldaqstant, fid-dawl ta’ tali ġurisprudenza u evidenza, dan it-Tribunal jikkonkludi li jista’ jasal għal konklużjoni fuq bażi ta’ probabbilita’ illi l-konvenut huwa dovut illi jhallas l-ammont lis-soċjeta’ attriċi kif indikat minnha stess fl-avviż tat-talba. Fir-rigward tal-ammont pendenti min-naħa tal-konvenuta lis-soċjeta’ attriċi, it-Tribunal ser iqis l-ammont ta’ dak mitlub fl-avviż tat-talba peress illi ser jiddiskuti l-imghax iktar ‘l isfel.

Dan it-Tribunal jirrileva wkoll illi tali konklużjoni qiegħda wkoll issir ai termini tal-Artikolu 9 (1) tal-Att Dwar Tribunal Għal Talbiet Żgħar, Kap. 380 tal-Liġijiet ta’ Malta, *stante* illi filwaqt illi tali artikolu jhaddan il-prinċipju tal-ġustizzja naturali, pero’ huwa ferm importanti illi jzomm f’moħħu “*Illi jsegwi illi filwaqt li l-formaliżmu eċċessiv għandu jiġi evitat f’ dawn il-proċeduri ta’ natura sommarja, ma jistax ikun dubitat illi l-osservanza tar-regoli tal-proċedura hi meħtieġa biex jiġi assigurat l-ordni fil-kondotta tal-kawża u r-regolarità tagħha.*”⁴

Imghax

Fir-rigward ta’ dan l-ammont dovut mill-konvenuta lis-soċjeta’ attriċi, is-soċjeta’ attriċi qed titlob l-imghax. F’dan ir-rigward, it-Tribunal jagħmel referenza għall-artikolu 1141 tal-Kodiċi Ċivili, Kap. 16 tal-Liġijiet ta’ Malta. F’dan il-kaz, jidher illi tali obligazzjoni hija ta’ natura kummerċjali ai termini tal-Artikolu 5 (e) tal-Kodiċi tal-Kummerċ, Kap. 13 tal-Liġijiet

² 18 ta’ Settembru 2024, Qorti tal-Appell, Ref.: 39/2021

³ 3 ta’ Frar 2020, Tribunal Għal Talbiet Żgħar, Ref.: 80/2019

⁴ Justin Spagnol [I.D. 562491M] (appellat) Vs Janice Briffa bħala legittimu rappreżentanta tal-minuri Ruud Buhagiar [I.D. 504772M] (appellanta), 30 Mejju 2017, Qorti tal-Appell (Kompetenza Inferjuri), Ref.: 1277/2010

ta' Malta, b'dan illi għandu japplika is-sub-artikolu 1 tal-Artikolu 1141 tal-Kodiċi Ċivili, Kap. 16 tal-Liġijiet ta' Malta. Biss pero', it-Tribunal seta' jara illi l-kopja li tinsab a fol. 3 tagħti lill-klijent perjodu ta' 30 ġurnata sabiex il-klijent iħallas. Għaldaqstant, tali imgħax beda jiddekorri tletin ġurnata wara d-data ta' kull fattura rispettivament. B'dan ukoll illi l-imgħax bir-rata ta' tmienja fil-mija (8%) fis-sena. It-Tribunal iqis illi ma tistax tapplika ir-rata ta' referenza huwa u dan għaliex il-Kodiċi tal-Kummerċ jagħmel referenza għar-rata ta' referenza, liema rata hija mill-inqas dik ta' tmienja fil-mija (8%) fis-sena magħduda flimkien ma' rati ta' imgħax oltre' deċiżi mill-Bank Ċentrali Ewropew trid tkun applikabbli f'kazijiet imnizzla fil-Kodiċi biss. It-Tribunal jinnota wkoll illi ma hix applikabbli il-legiżlazzjoni sussidjarja 16.06 f'dan il-kaz.

Spejjeż

It-Tribunal seta' jara li l-unika spejjeż li qed jintalbu huma dawk li għandhom x'jaqsmu ma din it-talba, liema spejjeż ser ikunu deċiżi fid-**Decide**.

Decide

Għaldaqstant, dan it-Tribunal jaqta' u jiddeċiedi billi jilqa' t-talba tas-soċjeta' attriċi għall-ammont ta' seba' mija u tnejn u sittin Ewro u wieħed u sittin ċenteżmi tal-Ewro (Eur 762.61) rappreżentanti oġġetti u materjal li l-konvenut xtara mingħand is-soċjeta' attriċi fuq ordni tal-istess konvenut u bl-imgħax ta' tmienja fil-mija (8%) għandha tapplika u liema imgħax jibda jiddekorri tletin (30) ġurnata wara d-data ta' kull fattura rispettivament u jikkundanna lill-konvenut sabiex iħallas dan l-ammont lis-soċjeta' attriċi.

L-ispejjeż ġudizzjarji marbuta ma' dawn il-proċeduri huma kollha a kariku tal-konvenut.

Avv. Ilona Schembri

Ġudikatur